

# Jipaň Niňniň eo Jatin

Jān Lucy Stevenson Ewell  
(Pedped ioon juon bwebwenato emool)

Bwebwenato in ekar bōk jikin ilo South Africa.

Lashia ewōr juon jatin niňniň ļaddik. Ekar etan in Liam. Ekilmeej kooļan bōran im edik ne ko neen in pā ko pein. Ekar lukkuun emuñan!

Bōtaab jet iien an wōr juon niňniň kāl ilo baamļe eo ekar pen! Māma im Baba raar poub aolep iien. Im Liam eļap an ejañjañ.

“Māma, kwomaroñ ke riit ñan eō juon bwebwenato?” Lashia eaar kajjitōk.

“Ij aikuj katutuik Liam ilo tab eo,” Māma eaar ba “Bōlen kwon riiti juon bwebwenato ippān Ariana.”

Lashia eaar jijet laļļok ioon laļ ippān leddik eo jatin. Raar elōki peij ko an juon bok. Bōtaab ekar jab āinwōt ilo an jako Māma.

“Baba, kwonaaj ke ikkure juon ikkure ippa?” Lashia eaar kajjitōk.

“Ij aikuj jipaň Māma kōn niňniň mōkta jān aō etal in jerbal,” Baba eaar ba.

Lashia eaar kōjememe. Māma im Baba ekar ejjeļok aer iien ñan e kiiō! Raar aolep iien jipaň Liam.

Ejjab to Baba ekar ilok in jerbal. Māma ear lelaļļok Liam bwe en kiki. Eaar jijet ippān Lashia im Ariana ilo kauuj eo. Ekar mōk kilen.

Māma eaar ba, “Ebwe ad poub kōn Liam.” “Kwonañin ke eñjake ajimakeke jidik?”

*Ejjeļok juon en ewōr an iien ñan Lasha kiiō.*



Lashia eaar emajidjid. Ekar āinwōt ekōñaan jañ.

Māma eaar atbakwoj Lashia im Ariana. “Liam ej aikuj eļap jipaň kiiō kōnke ej luukkuun dik wōt. E ejjab maroñ kōmñan jabdewōt make iaan, āinwōt kwe kwomaroñ.”

“Ijeļā,” Lashia eaar ba.

“Bōtaab eļaññe kwoj kōñaan, kwomaroñ jipaň eō lale Liam.” Māma ekar ettōñ dikdik.

“Mool ke?” Lashia eaar kajjitōk. Liin ekar emuñan ļomñak in ippān.

“Bar ña?” Ariana eaar kajjitōk.

“Bar kwe,” Māma eaar ba.

Ejjab to Liam eaar jino jañ. Ke Māma eaar jānij kaļ eo an, Lashia eaar bōkļok kwiir ko an.

“Komñool,” Māma eaar ba.

Raan eo tok juon, ke Liam eaar tutu, Lashai im Ariana raar kāālet juon nuknuk erreō ñan e ñan kōñake. Ekar wōr ie mennin mour jiddik ko remuñan! Raar bōkļok nuknuk ko ñan Māma bwe en kanuknuk Liam.

“Komñool,” Māma eaar ba.

Lashia im Ariana raar ļomñak kōn wāween ko jet ñan jipaň. Eaar kōmñani kein kiki ko aer kajjojo jibboñ ilo aer jab kajjitōk bwe en kōmñani. Jet iien rej bar kōmñani kein kiki ko an Māma im Baba barāinwōt! Im ke ekar iien ñan kōjota, raar jipaň Baba ilo jikin kōmat eo.

“Komñool,” Māma im Baba raar ba.

Ke Liam ekar jañ, Lashia ekar kajjieoñ jipaň kōkōmñanñan an pād. Liin ekar jiburi im kōnono ñan e ilo juon ainikein emera. Liam ejañin de maroñ ba komñool. Bōtaab juon raan ekar ļap an ettōñ dikdik ñan Lashia!

Lashia ekar bar ettōñļok. Ekar mōñmōñ bwe ekar jipaň niňniň eo jatin im bar jinen im jemān! ●

